



## تبدیلی کے سفر پر گامزن، عائشہ نسیم

کراچی، 29 جنوری 2020ء:

آئی سی سی ویمنز ٹی ٹوٹی ورلڈ کپ 2020 کے لیے اعلان کردہ 15 رکنی قومی خواتین اسکواڈ میں شامل کرکٹر عائشہ نسیم کو ان کی ہارڈ ہٹنگ صلاحیت کے باعث جانا جاتا ہے۔ دائیں ہاتھ سے بیٹنگ کرنے والی کرکٹر پورے اوورز میں جارحانہ انداز سے بیٹنگ کرتے ہوئے گیند کو باؤنڈری لائن کے پار پہنچانے کی صلاحیت رکھتی ہیں۔

عائشہ نسیم نے نومبر میں اسکلز ٹوشائن انڈر 18 ٹی ٹوٹی ویمنز کرکٹ چیمپئن شپ کے 4 میچوں میں 48.50 کی اوسط سے 97 رنز اسکور کیے تھے۔ خاتون کرکٹر ایونٹ میں 9 چھکے داغ کر سلیکٹرز کی توجہ اپنی طرف مرکوز کرنے میں کامیاب رہی تھی۔

عائشہ نسیم نے قومی سہ فریقی ٹی ٹوٹی ویمنز کرکٹ چیمپئن شپ میں بھی 206 کے اسٹرائیک ریٹ سے رنز اسکور کیے تھے۔

خیبر پختونخوا کے شہر، باگن سے تعلق رکھنے والی 15 سالہ کرکٹر کو کرکٹ کھیلنے کا شوق کراچی میں پیدا ہوا مگر رکاوٹوں اور مشکلات کے سبب وہ اپنے کیریئر کو آگے بڑھانے کی غرض سے ایٹ آباد منتقل ہو گئیں۔

عائشہ نسیم:

عائشہ نسیم کا کہنا ہے کہ ہر انسان کو زندگی کے مختلف ادوار میں رکاوٹوں کا سامنا کرنا پڑتا ہے اور انہیں بھی اپنے کرکٹ کیریئر کے آغاز میں مشکلات کا سامنا کرنا پڑا، مگر وہ مشکلات کے باوجود ثابت قدم رہیں اور انہوں نے اپنے ذہن میں بہترین کرکٹر بننے کا خواب سجائے رکھا۔

عائشہ نسیم نے کہا کہ انہیں کراچی اور لاہور سے کرکٹ کھیلنے کی پیشکش ہوئی مگر انہوں نے ایبٹ آباد میں ہی کرکٹ کھیلنے کو ترجیح دی۔ انہوں نے کہا کہ ملک کے دیگر شہروں کی طرح ایبٹ آباد میں بھی ٹیلنٹ کی کمی نہیں، انہیں یقین ہے کہ سہولیات میسر ہوں تو اس شہر سے بھی بہت سے خواتین، قومی ویمنز کرکٹ ٹیم کا حصہ بن سکتی ہیں۔

عائشہ نسیم نے کہا کہ انہیں کرکٹ کا شوق اپنے بھائی کو کھیلتا دیکھ کر پیدا ہوا۔ 15 سالہ ویمن کرکٹر نے ابتدائی چند ماہ لڑکوں کے ساتھ کرکٹ کھیلی۔ عائشہ نسیم نے اپنے کرکٹ کیریئر کا باقاعدہ آغاز 2015 میں کیا۔

پہلی بار پاکستان خواتین کرکٹ اسکواڈ کا حصہ بننے والی عائشہ نسیم کا کہنا ہے کہ میگا ایونٹ کے لیے روانگی سے قبل وہ بہت پر جوش ہیں۔ انہوں نے کہا کہ ہر کرکٹر اپنے ملک کی جانب سے ورلڈ کپ کھیلنے کی خواہش رکھتی ہے، وہ خود کو خوش قسمت سمجھتی ہیں کہ کیریئر کے آغاز میں ہی انہیں میگا ایونٹ کھیلنے کا موقع مل رہا ہے۔ عائشہ نسیم نے کہا کہ سلیکشن کمیٹی نے انہیں قومی اسکواڈ میں شامل کر کے جو اعتماد کیا ہے وہ اس پر پورا اترنے کی کوشش کریں گی۔

15 رکنی اسکواڈ میگا ایونٹ میں شرکت کے لیے 31 جنوری کو آسٹریلیا روانہ ہوگا۔ قومی خواتین کرکٹ ٹیم ایونٹ سے قبل ویسٹ انڈیز ویمنز کرکٹ ٹیم کے خلاف تین وارم اپ میچز 7، 9 اور 11 فروری کو کھیلے گی تاہم روانگی سے قبل قومی خواتین کرکٹ ٹیم کا آٹھ روزہ تربیتی کیمپ 23 سے 30 جنوری تک کراچی میں جاری ہے۔

قومی خواتین کرکٹ ٹیم میگا ایونٹ کے گروپ بی کا حصہ ہے۔ گروپ میں شامل دیگر ٹیموں میں انگلینڈ، جنوبی افریقہ، تھائی لینڈ اور ویسٹ انڈیز شامل ہیں۔

پاکستان ایونٹ میں اپنا پہلا میچ 26 فروری کو ویسٹ انڈیز کے خلاف کھیلے گا۔ قومی خواتین کرکٹ ٹیم 28 فروری کو انگلینڈ، کیم مارچ کو جنوبی افریقہ اور 3 مارچ کو تھائی لینڈ کے خلاف میدان میں اترے گی۔

اسکواڈ:

بسمہ معروف (کپتان)، ایمن انور، عالیہ ریاض، انعم امین، عائشہ نسیم، ڈیانابگ، فاطمہ ثناء، ارم جاوید، جویریہ خان، منیبہ علی، ندا ڈار، عمیرہ سہیل، سعدیہ اقبال، سدرہ نواز (وکٹ کیپر) اور سیدہ عروب شاہ۔

آفیشلز:

سید اقبال امام (ہیڈ کوچ)، سلیم جعفر (باؤلنگ کوچ)، عامر اقبال (فیلڈنگ کوچ)، جمال حسین (اسٹریٹجی اینڈ کنڈیشننگ کوچ)، ڈاکٹر رفعت اصغر گل (فزیو)، عائشہ جلیل (منیجر) اور زبیر احمد (اینالسٹ)۔

– ENDS –

Media contact:

**Ibrahim Badees Muhammad**  
Editor – Urdu Content  
Media and Communications  
E: [ibrahim.badees@pcb.com.pk](mailto:ibrahim.badees@pcb.com.pk)  
M: +92 (0) 345 474 3486  
W: [www.pcb.com.pk](http://www.pcb.com.pk)